

B36-dagur í Gundadali

Leygardagin skipar B36 fyri serligum B36-degi. Á skránni verða hópin av spølum og kappingum fyri børn í øllum aldri, og sjálvandi eru ymisk sløg av fót bólti eisini. Eitt nú dystur millum Vodafone-deildina og eitt Micro-lið, kapping í jonglering og FIFA-kapping á stórskígga. Tiltøkini byrja klokkan 13 og halda fram til klokkan 17.



Silkeborg-profilur til Belgia

Liðfelagin hjá Christian Lamhauge Holst, Steffan Ernemann, hevur víst stórspæl fyri Silkeborg, sum næsta ár skal spæla í dansku SAS-liguni. Men tað verður uttan hann, at felagið skal standa seg. Tað er nevnliga greitt, at Ernemann skiftir til Zolte Waragem í belgisku Jupiler League. Ernemann hevur spælt tvey kappingar í Silkeborg.

Kvinnurnar skifta spælistíl

Venjarin hjá føroysku flogbóltskvinnunum, Kristian Mikkelsen, væntar sær harða og sterka mótstöðu frá danska landsliðnum, men hann hevur tó vónir um at vinna eitt ella fleiri sett – og kanska meiri enn tað – tá liðini mótast tvær ferðir um vikuskiftið

FLOGBÓLTUR

Hilmar Jan Hansen
einslistir@kallnet.fo

– Mær vitandi, hevur einki sterkari kvinnulandslið nakrantíð vitja føroyskan flogbólt, so lítið er at ivast í, at vit fara at fáa harða og sterka mótstöðu. Danskarar eru í ferð við at byggja sær eitt nýtt landslið upp, og tað kann kanska vera okkara móguleiki, so vit kunnu fáa tvey góð úrslit.

Tað sigur Kristian Mikkelsen, sum saman við Jóhan Peturi á Stongum venur føroysku kvinnurnar, ið fyrireika seg til Oygjaleikurnar á Álandi.

Hann hevur ikki sæð danska liðið spælt, men kortini hevur hann roynt at fyrireikað seg eitt sindur – millum annað við at sneytað

seg fram til upplýsingar um teir ymsu spælararnar á danska liðnum.

– Hóast talan er um eitt gott lið, so hava úrslitini ikki verið so ógíliga góð hjá teimum í ár. Tær eru rættiliga ungar, og tað ljóðar, at satsað verður meiri uppá at fáa úrslit við hesum liðnum næsta ár, sigur Kristian, ið samstundis vísir á, at danska liðið er væl samanspælt, meðan tað føroyska spælir sín fyrsta dyst.

– Kortini havi eg vónir um at vinna eitt ella fleiri sett – og kanska meiri enn tað. Sjálvt um hetta eru tveir venjingardystir og vit fyrireika okkum til eina aðra kapping, ætla vit sjálvandi at spæla fyri at vinna. Spælararnir hjá okkum eru javnt góðir, so vit hava altíð gott fólk at seta inn, og væntandi sleppa allar hjá okkum at royna seg í hesum báðum dystunum.

Skifta spælistíl

Av tí at tað ikki gekk eftir vild í finaluni á Oygjaleikunum fyri tveimum árum síðani, tá Saaremaa mestsum sópaði føroysku kvinnurnar av vøllinum, hava venjararnir gjørt av at ganga aðrar leiðir, so liðið betur skal vera ført fyri at

standa seg ímóti einum skot- og blokksterkum mótstöðuliði.

– Okkara spælarar eru ikki so ógíliga stórir, so tí hava vit valt at sett meira ferð á spælið, har miðjan skal royna at hála blokkin hjá mótstöðuliðnum sundur. Vit vilja hava miðjuna at fara báðar vegir og at fara eitt sindur burtur frá hevaranum, so tað verður verri hjá mótstöðuliðnum at rokna út, hvar blokkurin skal setast, sigur Kristian Joensen.

– Alt hetta ætla vit at royna í teimum báðum dystunum ímóti Danmark, sum óivað leggur okkum undir eitt so mikið stórt trýst, at vit kunnu fáa staðfest, hvussu tað hevur riggað hjá okkum at skift spælistíl.

Føroyska landsliðið er í morgin farið til Trongisvágs á venjingarlegu, og í dag kemur danska liðið til Føroya. Í morgin liggur leiðin hjá teimum til Suðuroyar, har fyrri dysturin verður spældur, og eftir hann fara bæði liðini norðuraftur. Sunnudagin spæla tey seinna dystin á Giljanesi, aðrenn dansku spælararnir fara avstað aftur.

Besta upphiting nakrantíð

Lítið er at ivast í, at kvinnulandsliðið í flogbólti fær sína bestu fyrireiking nakrantíð til einar oygjaleikur, nú danska kvinnulandsliðið vitjar um vikuskiftið. Endamálið er at fyrireika føroysku kvinnurnar til sterka mótstöðu á Álandi

FLOGBÓLTUR

Hilmar Jan Hansen
einslistir@kallnet.fo

Tað er ikki á hvørjum degi, at góð flogbóltlandslið vitja í Føroyum, men undantakið verður um vikuskiftið, tá Danmark sendir sínar bestu flogbóltskvinnur hendavegin at spæla tveir dystir ímóti føroyska kvinnulandsliðnum.

Og tað verður helst við

líka stórum spenningi og intensiteti, sum vit kenna tað frá steypafinalunum, at Føroyar og Danmark fyrst spæla í ítróttarhøllini í Trongisvági í morgin klokkan 15, og síðani í ítróttarhøllini á Giljanesi sunnudagin klokkan 14.15.

Danska vitjanin undirstríkar, hvat føroyska kvinnulandsliðið ætlar sær á Oygjaleikunum á Álandi

um tvær vikur. Eftir fyra gullmerki á rað, setti Saaremaa ein stoppara fyri tí á Rhodos fyri tveimum árum síðani, tá føroysku kvinnurnar »bara« fingur silvur. Nú verður aftur farið eftir gullinum.

Á hægri stigi

– Vit hava so ofta ætlað at fingið okkurt dygdargott lið hendavegin at spælt, og

tá vit vendu okkum til danska kvinnulandsliðið, var leyst og liðugt beinanvegin. Tað eru vit ógíliga fegin um, sigur Magnus Tausen, formaður í Flogbóltssambandinum.

– Vit fara sum oftast av landinum at fyrireika okkum, men at vit nú fáa eitt gott landslið hendavegin, er uppafgur betri. Og betri upphiting til Oygjaleikurnar kundu vit ikki ynskt

okkum, tí við hesum fáa okkara kvinnur óivað sterka mótstöðu og kunnu tí fáa nógv burturúr.

Danska kvinnulandsliðið spælir sínar EM-undankappingarnar í B-bólkinum, ein bólk oman fyri C-bólkin hjá Føroyum, so óivað verður talan um eina stóra avbjóðing hjá føroysku kvinnunum.